

(۹)

# سورة محمد ﷺ صَلَّى اللَّهُ عَلَيْهِ وَسَلَّمَ

ترتیب و تسویہ: جعیلہ الرعنی / عاکف سعید

گزشتہ سے پورستہ ——————

## اہل ایمان سے اللہ تعالیٰ کے وعدے

سورہ محمدؐ کی ابتدائی چار آیات کا مطالعہ کامل ہو چکا ہے۔ اب آگے چلنے! فرمایا  
 سَيَهِنْدِيْهِمْ وَ يُصْلِحُ بَاهْلَهُمْ ○ ”اللہ تعالیٰ ان اہل ایمان کو راہ یاب فرمائے گا۔ ان  
 کی راہنمائی فرمائے گا اور ان کے احوال کی اصلاح فرمادے گا۔“ - اللہ کا وعدہ ہے کہ وہ ان  
 لوگوں کو جو اہل ایمان ہیں، کامیاب کرے گا اور جنت جو کامیابی کی سب سے بڑی جگہ اور  
 ”الفور العظیم“ ہے، وہاں تک پہنچادے گا۔

یہاں یہ بات ذہن میں رہنی چاہئے کہ بہادت کے معنی راستہ دکھانی بھی ہے، اس پر چلنے کی  
 توفیق دینا بھی ہے اور منزل تک پہنچانا بھی ہے۔ تو گویا یہاں مراد یہ ہے کہ اللہ تعالیٰ راہ حق میں  
 مقتول ہونے والوں کو ان کی منزل مراد تک پہنچادے گا۔ ساتھ ہی یہ خوش خبری بھی دے  
 دی۔ وَ يُصْلِحُ بَاهْلَهُمْ ”اور ان کے احوال درست فرمادے گا“ یعنی اگر کوئی خطاب ہو  
 گئی تھی تو معاف فرمائے گا۔ عمل میں اگر کوتبیاں رہ گئی تھیں، تو اللہ تعالیٰ اپنے فضل  
 سے ان کی تلافی فرمادے گا۔ اور اللہ کے اس فضل اور انعام کا نتیجہ اس صورت میں نکلے گا کہ  
 وَ يُدْخِلُهُمُ الْجَنَّةَ عَرَفَهَا هُمْ ”اور وہ ان کو داخل کرے گا اس جنت میں جس کی  
 ان کو پہچان اس نے پہلے ہی کرادی تھی۔ جس سے وہ پہلے ہی سے واقف اور متعارف کرا

دیئے گئے تھے۔ جنت کی نعمتوں اور آسانیوں کا ذکر اس سورہ مبارکہ میں بھی آئے گا پھر کمی قرآن مجید نازل ہو چکا تھا۔ جس میں جنت کی نعمتوں کا بار بار ذکر ہے..... سورہ الرحمن پڑھنے، سورۃ الواقع پڑھنے تو جنت کی نعمتوں کا ایک بلکہ سانقشہ آپ کے سامنے آجائے گا۔ بلکہ سانقشہ میں نے اس لئے کہا ہے کہ جنت کی نعمتوں کے لئے حضور کا ارشاد ہے کہ:

مَالَا عِنْ رَأْتِ وَلَا اذْنِ سَمِعَتْ وَلَا عَلَى قُلْبِ بَشَرٍ خَطَرَتْ ”اپنی اصل حقیقت کے اعتبار سے جنت کی نعمتوں وہ ہیں کہ جونہ کسی آنکھ نے دیکھیں، نہ کسی کان نے سینیں نہ کسی انسان کے دل میں اس کا کوئی خیال تک آیا۔“ قویماں فرمایا۔ وَ يُدْخِلُهُمُ الْجَنَّةَ عَرَفَهَا لَهُمْ ○

## نصرتِ الہی کے حصول کا یقینی طریقہ نصرتِ خدا اور رسول

اب ایک اہم آیت آرہی ہے جس میں اللہ تعالیٰ نے اہل ایمان کی نصرت فرمانے کا ایک یقینی ضابط، قادہ، اصول اور اپنی ایک مستقل سنت کو بیان فرمایا ہے۔ ارشاد ہوتا ہے۔  
يَا أَيُّهَا الَّذِينَ آمَنُوا إِنَّ تَنَصُّرُوا اللَّهُ يَنْصُرُ كُمْ وَ يُبَشِّرُكُمْ أَقْدَامَكُمْ ○

”اے اہل ایمان! اگر تم اللہ کی مدد کرو گے تو اللہ تمہاری مدد کرے گا اور تمہارے قدموں کو (کفار کے مقابلہ میں) مضبوطی سے بجادے گا۔“

اس آیت مبارکہ کی تفہیم کے لئے اس کے شانِ نزول کو سامنے رکھنا ضروری ہے۔ میں عرض کر چکا ہوں کہ مجھے ان مفسرین سے اتفاق ہے جن کی رائے یہ ہے کہ یہ سورتِ مبارکہ غزوہ بدرب سے متصلة قبل نازل ہوئی ہے بلکہ میرا خیال ہے کہ بدرب کے اثناء سفر میں اس سورہ کا نزول ہوا ہے۔ اس سورہ مبارکہ کا پیش منظر غزوہ بدرب ہے جو موقع پذیر ہونے والا ہے۔ اہل ایمان کو معلوم ہے کہ جس لشکر سے مذہبی ہونے والی ہے اس کی تعداد ایک ہزار ہے، وہ پوری طرح کیل کانے سے لیس ہے۔ اس کے ساتھ دوسو گھنٹ سواروں کا دستہ ہے۔ جبکہ مسلمانوں کے لشکر کی کیفیت یہ ہے کہ ان کی تعداد صرف تین سو تیرہ ہے۔ دشمن کی تعداد کے مقابلہ میں ایک تماں سے بھی کچھ کم۔ لشکر میں صرف دو گھوڑے ہیں۔ ہتھیاروں کا حال یہ ہے کہ کسی کے پاس تکوار ہے تو ڈھال نہیں۔ کسی کے پاس نیزہ ہے تو نیوار نہیں۔ کسی کے

پاس تیر کمان ہے تو اس کے پاس نہ نیزہ ہے، نہ تلوار ہے نہ ڈھال ہے گویا سلحہ کے اعتبار سے بھی دشمن کے مقابلے میں بے سرو سامانی کی سی حالت ہے۔ اس کی وجہ یہ تھی کہ اہل ایمان کا یہ لشکر بلکہ جسے لشکر کے بجائے دستہ کہنا مناسب ہو گا، مدینہ سے کسی بڑے لشکر سے مقابلہ کے لئے نکلا ہی نہیں تھا۔ مدینہ سے روانہ ہونے کے موقعہ پر تو اُس تجارتی قافلہ پر تاخت پیش نظر تھی جو ابو سفیان کی سر کردگی میں شام سے واپس آ رہا تھا۔ جس کے ساتھ صرف پچاس کی مسلح فوجی بطور محافظ تھی۔ مدینہ سے کافی دور نکل جانے کے بعد نبی اکرم صلی اللہ علیہ وسلم کو اطلاع ملی کہ ابو سفیان کی ہنگامی درخواست پر مکہ سے ایک ہزار جنگجو ووں پر مشتمل پوری طرح مسلح لشکر مدینہ کی طرف بڑھ رہا ہے۔ چنانچہ آپ نے صحابہ کرام سے مشورہ کیا اور اس کے نتیجہ میں ابو سفیان کے تجارتی قافلہ کے بجائے کہہ سے روانہ ہونے والے لشکر کی طرف چلنے کا فیصلہ ہوا۔ جس کا قدرے تفصیل سے ذکر میں پہلی نشتوں میں کرچکا ہوں۔

اس تناظر میں دیکھئے کہ اہل ایمان کی یہ تشویش فطری تھی کہ مقابلہ برابر کا نہیں ہے۔ نہ تعداد کے لحاظ سے نہ سامانِ جنگ کے اعتبار سے۔ لہذا اللہ تعالیٰ کی طرف سے ڈھارس بندھائی جا رہی ہے، تسلی دی جا رہی ہے کہ تشویش کیوں کرتے ہو! تم اللہ کے دین کی سرفرازی کے لئے نکلے ہو اگر تمہارے عزائم میں، تمہارے ارادوں میں خلوص ہے تو اللہ تمہارا حامی و ناصر ہے۔ تم اللہ کی مدد کرو گے تو اللہ تمہاری مدد کرے گا..... اور دشمن کے مقابلہ میں تمہارے قدموں کو ثبات عطا فرمائے گا۔

## اللہ کی نصرت کس معنی میں!

اللہ تعالیٰ کی صفاتِ کمالِ لاقتیاں ہیں۔ وہ القدیر بھی ہے العزیز بھی۔ وہ القوی بھی ہے اور فعال تھا یہ بھی۔ وہ الغنی بھی ہے اور الصمد بھی۔ اسے اپنی تخلوقات میں سے اپنے لئے کسی مدد، کسی نصرت کی حاجت نہیں ہے۔ یہ تو اس کی شانِ کریمی و رحمتی ہے کہ وہ اپنے دین کے غلبہ، اس کی اقامت اور اس کے اظہار کے لئے سمی و جمد، ایثار و قربانی اور محنت و کوشش کرنے والوں کو اپنا انصار قرار دیتا ہے۔ جیسے سورۃ القاف میں فرمایا یا یَهَا الَّذِينَ آمَنُوا كُونُوا اَنْصَارَ اللَّهِ ”اے اہل ایمان! اللہ کے مددگار بنو“ اللہ کی نصرت درحقیقت

اسے دین کے لئے مجاهدہ کا نام ہے۔ اس کا گرا تعلق درحقیقت جناب محمد رسول اللہ سلی اللہ علیہ وسلم کی رسالت سے ہے۔ آپ کی بعثت کا انتیازی وصف قرآن مجید میں تین سورتوں۔ سورہ توبہ، سورہ الفتح اور سورہ القف میں ان الفاظ میں بیان ہوا۔ **هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ يُظْهِرُهُ عَلَى الِّدِينِ كُلِّهِ** تینوں سورتوں میں ایک شوہد کے بغیریہ الفاظ وارد ہوئے ہیں۔ گویا اطمینار دین الحق حضور صلی اللہ علیہ وسلم کا منصب خصوصی ہے۔ ظاہریات ہے کہ حضور صلی اللہ علیہ وسلم یہ فرض منصبی تن تھا ادا نہیں فرمائسکتے تھے۔ آپ کو اس مشن کی تیکمیل کے لئے اعون و انصار در کار تھے اور اللہ تعالیٰ نے صحابہ کرام رضوان اللہ علیہم اجمعین کی صورت میں ایسے فدائیں اور ایسے جان شمار عطا فرمائے جو کسی اور رسول کو عطا نہیں ہوئے۔ یہی وجہ ہے کہ حضور کو اور صحابہ کو سورہ الفتح میں جمع ( BRACKET ) کیا گیا ہے:- **مُحَمَّدٌ رَسُولُ اللَّهِ وَالَّذِينَ مَعَهُ** میرے نزدیک صحابہ کرام رضوان اللہ علیہم اجمعین کی اس سے بڑی مدد اور کوئی نہیں ہو سکتی کہ اللہ تعالیٰ نے ان کو جہاں اپنا انصار قرار دیا ہے وہاں اپنے جیب صلی اللہ علیہ وسلم کا معین بھی قرار دیا ہے۔

یہ مضمون سورۃ الاعراف میں بھی آیا ہے۔ وہاں اللہ تعالیٰ نے نبی اکرم صلی اللہ علیہ وسلم سے اہل ایمان کے تعلق کی بنیادیں چار الفاظ کے حوالے سے معین فرمائی ہیں۔

---

آیت کا پس منظر یہ ہے کہ اللہ تعالیٰ نے حضرت موسیٰ علیہ السلام کو ان کی اپنی امت کے لئے رحمت خاص کی دعا کے حواب میں بتا دیا تھا کہ میری رحمت خاص ان لوگوں کے لئے محفوظ و مختص ہے جو میرے رسول نبی امی کے ساتھ یہ معاملہ کریں گے کہ:

**فَالَّذِينَ آمَنُوا بِهِ وَعَزَّزُوهُ وَنَصَرُوهُ وَاتَّبَعُوا النُّورَ الَّذِي أُنْزِلَ مَعَهُ**  
**أُولَئِكَ هُمُ الْمُفْلِحُونَ**

”پس جو لوگ اس رسول اُتی پر ایمان لائیں گے اور ان کی تعظیم و توقیر، اس کی عزت و احترام کریں گے اور ان کی نصرت و مدد کریں گے اور اس نور کا اتباع کریں گے جو ان کے ساتھ نازل کیا جائے گا (یعنی قرآن) تو وہی ہوں گے کامل فلاج پانے والے۔“

نفرت کے اس ضابطہ کو سورہ آل عمران کی آیت ۱۶۰ کے پہلے حصہ کے حوالہ سے بھی سمجھ لجھئے۔ ارشاد ہوتا ہے اِنَّ يَنْصُرُكُمُ اللَّهُ فَلَا غَالِبَ لَكُمْ إِنَّ يَخْذُلُكُمْ فَمَنْ ذَلِكُمْ بَعْدُ  
يَنْصُرُكُمْ مِنْ بَعْدِهِ اس میں بشارت و یقین دہائی والی بات بھی ہے اور دھمکی والی بات بھی۔  
یقین دہائی اور بشارت والی بات یہ ہے کہ : اِنَّ يَنْصُرُكُمُ اللَّهُ فَلَا غَالِبَ لَكُمْ -  
”اگر اللہ تمہاری مدد کرے گا تو کوئی تم پر غالب نہ آسکے گا۔“ ظاہریات ہے کہ جس کا اللہ  
پشت پناہ اور حامی و ناصر ہے جائے تو کیا اس پر کوئی اور غالب آسکتا ہے! ہرگز نہیں۔ دھمکی  
والی بات یہ ہے کہ : وَ إِنَّ يَخْذُلُكُمْ فَمَنْ ذَلِكُمْ بَعْدُ يَنْصُرُكُمْ مِنْ بَعْدِهِ ”اگر اللہ ہی  
تمہارا ساتھ چھوڑ دے تو کون ہے وہ جو تمہاری مدد کر سکے اس کے بعد۔“

### سُنْنَةِ الْأَنْبَيِّ

اس بات کو جان لجھئے کہ اللہ تعالیٰ کی سنت یہ ہے کہ وہ دنیوی اغراض کے لئے جنگوں کے  
ضمون میں خالص مادی سلطہ پر معاملہ کرتا ہے یعنی معاملہ کفار کی آپس کی جنگوں کا بھی ہوتا ہے۔  
ایسی جنگوں میں حساب کتاب، مادی وسائل اسباب، تعداد کی کمی یا بیشی اور حوصلوں کی پختگی  
اور کمزوری فیصلہ کن ہوتی ہے۔ خالص دین کے لئے جنگ کا معاملہ بالکل مختلف ہے۔ اس  
کے لئے اللہ تعالیٰ کے معیارات بالکل جدایں۔ یہ معیار معلوم کرنا ہے تو حضرت طالوت کا  
جالوت جیسے باہریوت اور عسکری لحاظ سے نمایمت مضبوط لشکر کا انجمام دیکھو جس کا ذکر سورہ  
بقرہ میں موجود ہے جماں مومنین صادقین کا یہ قول نقل ہوا ہے بَلَمْ مِنْ فَتَّةٍ قَلِيلَةٍ غَلَبَتْ فِتَّةٍ  
كَثِيرَةً بِإِذْنِ اللَّهِ وَاللَّهُ مَعَ الصَّابِرِينَ ○ ”بارہا تھوڑی جماعت غالب ہوئی ہے  
بڑی جماعت پر اللہ کے حکم سے اور اللہ صبر کرنے والوں کے ساتھ ہے۔“ مومنین  
صادقین کی اللہ اپنے فضل خاص سے نفرت بھی کرتا ہے اور ان کو ثبات و استقامت بھی عطا  
فرماتا ہے۔

### غزوہ بدرا کے لئے بشارت کا پہلو

اس آیت مبارکہ میں اس لشکر کے لئے جو بدرا کے میدان کی طرف قفالی سبیل اللہ کے  
لئے جاریاتا، فتح و کامرانی کی بشارت اور نوید بھی موجود ہے۔ چنانچہ اہل ایمان کی سرفروشی اور

جان شاری کا یہ نتیجہ تلاکہ تین سوتیہ کے بے سرو سامان لشکر نے مترکین مکہ کے کل کانے سے لیں ایک ہزار کے لشکر کو شکست فاش دی۔ ستر مشرکین واصل جنم ہوئے جن میں قریش کے صنادید شامل تھے اور ستر افراد اسیر بنائے گئے جبکہ بدر کے میدان میں مسلمانوں کے صرف تیرہ افراد نے جام شادت نوش کیا۔ اور اللہ تعالیٰ نے اس دن کو یوم الفرقان قرار دیا یعنی حق و باطل کے درمیان امتیاز کرنے والا دن۔

### ایک اہم نکتہ

اس آیت مبارکہ پر دوبارہ نظرڈالئے اور غور کیجئے تو ایک نہایت اہم بات یہ سامنے آتی ہے کہ یہاں اہل ایمان سے جو نصرت اور تثبیتِ اقدام کا وعدہ فرمایا جا رہا ہے وہ مشروط ہے انْ تَنْصُرُوا إِنَّ اللَّهَ يَنْصُرُ الْمُصْلِحِينَ وَيُبَيِّنُ أَفْدَالَكُمْ ”اگر تم اللہ کی مدد کرو گے تو وہ تمہاری مدد کرے گا اور تمہارے قدموں کو مضبوطی سے جادے گا۔“ اللہ کی مدد کرنے سے کیا مراد ہے؟ وہ ہمارے سامنے آچکا ہے کہ اس سے مراد ہے اس کے دین کی سرپلندی کے لئے تن، من، دھن لگادینا..... اگر ہم اپنا مال اور اپنی جان، اپنا وقت، اپنی صلاحیت، اپنی قوت، اپنی توانائی تو دنیا کمانے میں کھپائیں، اور امیدیں یہ رکھیں کہ اللہ تعالیٰ مشرکین و کفار کے مقابلہ میں ہماری نصرت فرمائے گا اور دین کا غلبہ آپ سے آپ ہو جائے گا تو اس کے متعلق دو ٹوک بات سن لیجئے کہ ۱ ایں خیال است و محال است و جنون۔ اللہ کا وعدہ مشروط ہے۔ یہ دو طرفہ معاملہ ہو گا۔ تم اللہ کے دین کے لئے مختین کرو گے، جہاد کرو گے، قربانی و ایثار سے کام لو گے، رضائے اللہ کے حصول اور فلاح اخروی کے لئے یہ سب کچھ کرو گے تو یقیناً اللہ تمہاری مدد کرے گا۔ اگر مُحَمَّدٌ رَسُولُ اللَّهِ وَالَّذِينَ مَعَهُ رَضِيَ اللَّهُ عَلَيْهِ وَسَلَّمَ وَرَضِيَ اللَّهُ عَنْهُمْ کی جان گسلِ محنت، کوشش، جدوجہد نہ ہوتی۔ اگر راہِ حق میں ایثار و قربانی کا جذبہ نہ ہوتا۔ اگر اللہ کے راستے میں جانیں فدا کرنے کا ولولہ اور حوصلہ نہ ہوتا، اگر مصائب و شدائد کو جھیلئے، برداشت کرنے کی صلاحیت ان میں نہ ہوتی، اگر راہِ خدا میں صبر و ثبات واستقامت کا جو ہر ان میں نہ ہوتا تو خود سوچئے کہ کیا اللہ کا دین غالب آسکتا تھا! محنت، ایثار، قربانی، مال و جان فدا کئے بغیر اگر دین غالب ہو سکتا تو حضور صلی اللہ علیہ وسلم کے

ہاتھوں ہوتا، جو محبوب رب العلمین ہیں۔ لیکن جب حضور نے اور صاحبِ کرام نے دین کے غلبے کے لئے سعی و جمد کی گویا اللہ کی مدد کی تو اللہ نے بھی ان کی مدد فرمائی۔ یہ ہے ضابط اور قانون جو اس آیت مبارکہ میں بیان ہوا ہے کہ۔ *إِنَّ تَنْصُرُ رَبِّكُمْ وَيُشَّتَّتُ أَقْدَامَكُمْ* گویا بالفاظ دیگر اگر ہم چاہتے ہوں کہ اللہ باری مدد فرمائے، وہ ہمارا پشت پناہ بن جائے تو اس کا آسان لیکن یقینی راستہ یہ ہے کہ ہم اللہ کے دین کی خدمت میں لگ جائیں اللہ اور بندے کا تعلق دو طرفہ ہے۔ اس حقیقت کو قرآن نے متعدد مقامات پر مختلف اسالیب سے واضح کیا ہے۔ سورہ بقرہ میں فرمایا: *فَإِذْ كُرُونَى أَذْ كُرُونَى* ۔ ”پس تم مجھے یاد کھو میں چھیس یاد کھوں گا“۔ سورہ ابراہیم میں فرمایا: *لَئِنْ شَكَرْتُمْ لَا زَيْدَكُمْ وَلَئِنْ كَفَرْتُمْ أَنَّ عَذَابِي لَشَدِيدٌ* ۔ ”اگر اس دنیا میں تم شکر گزار بندے بن کر رہو گے تو میں تم کو اور زیادہ نوازوں گا اور اگر کفران نعمت کی روشن اختیار کرو گے تو جان رکھو کہ میری سزا بھی بست سخت ہے“۔ معلوم ہوا کہ اگر بندے کا اپنے رب سے تعلق صحیح خطوط پر قائم ہے تو اللہ بھی اپنے بندے کے لئے سراپا رحمت و شفقت ہے۔

آگے چلئے فرمایا: *وَالَّذِينَ كَفَرُوا أَنْتَعَا لَهُمْ وَأَضَلَّ أَعْمَالَهُمْ* ۔ اور جو لوگ اللہ کی توحید کا ہمارے رسول (صلی اللہ علیہ وسلم) کی رسالت کا اور یوم آخرت کا انکار کر رہے ہیں، ان کے لئے بر بادی ہے، ہلاکت ہے، تباہی ہے اور اللہ تعالیٰ ان کی ساری سعی و جمد کو، ساری بھاگ دوڑ کو بھٹکا کر رکھ دے گا، بے نتیجہ کر دے گا، غیر منور کر دے گا۔ وہ ایزدی چوئی کا زور لگادیں گے تب بھی اللہ کے دین کا بول بالا ہو کر رہے گا۔

## اضلال اعمال

آئندہ آیات میں اضلال کا لفظ تین مرتبہ آگیا۔ پہلی آیت میں اور اس آیت میں کفار کے لئے آیا ”*أَضَلَّ أَعْمَالَهُمْ*“ اللہ نے ان کے اعمال کو بھٹکا دیا اور چوتھی آیت میں اہل ایمان کے لئے آیا ”*فَلَنْ يُضِلَّ أَعْمَالُهُمْ*“ اللہ اہل ایمان کے اعمال کو ہرگز ضائع نہیں فرمائے گا۔ وہ دنیا میں بھی کامیاب اور آخرت میں بھی کامیاب ہوں گے۔ لیکن ان کفار نے دنیا میں اگر کوئی نیکی کی بھی تھی مثلاً حاجیوں کو پانی پلا یا تھا، ان کو کھانا کھلا یا تھا، ان کی خدمتیں کی تھیں، وہ سب آخرت میں ضائع ہو جائیں گی چونکہ انہوں نے دعوتِ توحید کا انکار

کیا۔ رسول اللہ صلی اللہ علیہ وسلم اور ان کے ساتھیوں پر مظالم ڈھانے حتیٰ کہ ان کے مقابلہ میں سيف بکف میدان میں آگئے۔

## احباطِ اعمال

آئے چلنے فرمایا ذلیک بِأَنْهُمْ كَرِهُوا مَا أَنْزَلَ اللَّهُ فَاجْبَطَ أَعْمَالَهُمْ يہ اضلال اعمال کیوں ہو گا! اس لئے کہ ان کا جرم بہت بڑا ہے۔ انہوں نے اس چیز کو پسند نہیں کیا جسے اللہ نے نازل فرمایا ہے۔ ان کو عداوت درحقیقت اس قرآن سے ہے۔ ان کی ذاتی دشمنی اور رجھش محمد (صلی اللہ علیہ وسلم) سے نہیں ہے۔ یہ بات سورہ الانعام میں بہت زور دار الفاظ میں آپکی ہے کہ اے نبی! (صلی اللہ علیہ وسلم) آپ کیوں غمگین ہوتے ہیں! ایہ لوگ آپ کو نہیں جھٹکارہے، یہ تو ہماری آیات کو جھٹکارہے ہیں: فَإِنَّهُمْ لَا يَكِيدُونَكَ وَلَكُنَ الظَّالِمِينَ بِإِيَّاهُنَّ اللَّهُ بَعْدَهُمْ وَنَوْنَ (اے نبی!) یہ لوگ تمہیں تو نہیں جھٹکاتے بلکہ یہ ظالم، یہ مشرک اللہ کی آیات کا نکار کر رہے ہیں۔ ..... انہوں نے آپ کو تو کبھی جھوٹا نہیں کہا۔ یہی لوگ ہیں جنہوں نے دعوت توحید کے آغاز سے قبل حضور صلی اللہ علیہ وسلم کو الصادق اور الامین کے خطاب دیئے ہوئے تھے۔ یہ لوگ حضور کو نام سے نہیں بلکہ ان کے القاب سے پکارتے تھے اور حضور کا ذکر بھی انی القاب سے کرتے تھے۔ جاء الصادق اور جاء الامین۔ ان کے بدترین لوگوں سے جب تہائی میں بات کی جاتی تھی کہ کیا تمہارا خیال ہے کہ نعمۃ بالله محمد جھوٹے ہیں! (صلی اللہ علیہ وسلم) تو وہ حضور کی صداقت کا اعتراف کرتے تھے۔

حضور کے توحید کے اور اسلام کے سب سے بڑے دشمن ابو جمل کا قول تاریخ کے صفحات پر ثابت ہے کہ محمد (صلی اللہ علیہ وسلم) نے کبھی جھوٹ نہیں بولا۔ جب اس سے پوچھا گیا کہ پھر تم ان کی دعوت پر ایمان کیوں نہیں لاتے؟ ان کی بات کیوں نہیں مانتے؟ اس نے جواب میں کما کہ معاملہ یہ ہے کہ قریش کے مختلف خاندانوں کے مابین ایک مسابقت چل آ رہی ہے۔ ہمارا مقابلہ تھا بنہا شم سے، ہم ان سے کندھا ملا کے چلے آ رہے ہیں۔ انہوں نے حاجج کو کھانے کھلانے اور مہمان نوازیاں کیں تو ہم نے بھی اپنے دستخوان وسیع کر دیئے۔ ہر کام میں ہمارا اور بنہا شم کا مقابلہ جاری ہے۔ اب اگر ہم ان کے ایک فرد کی نبوت مان لیں تو

بیشہ کے لئے ان کے سامنے ہماری گردنیں جھپک جائیں گی۔ ہم بیشہ کے لئے ان کے تابع ہو جائیں گے۔ یہ ہمیں کسی صورت میں گوارا نہیں ہے۔ تو "GIVE THE DEVIL HIS DUE"

تو اس طرح یہ بات تو مان لی کہ درحقیقت اس کا تکبیر حق کو قبول کرنے میں مانع ہے۔ یہی تکبیر تھا یہود کا جو ان کے پاؤں کی یہڑی بن گیا ورنہ قرآن مجید کی گواہی ہے کہ ﴿يَعْرِفُونَهُ كَمَا يَعْرِفُونَ أَبْنَاءَ هُمْ﴾ یہ محمد (رسول اللہ صلی اللہ علیہ وسلم) اور قرآن کو ایسے بچانے ہیں، جیسے اپنے بیٹوں کو بچانے تھے ہیں۔ لیکن تکبیر ان کے آڑے آگیا۔ یہاں فرمایا: "ذلِکَ بِأَهْمَمْ كِرْهُو اَمَا اَنْزَلَ اللَّهُ فَاحْبَطْ اَعْلَاهُمْ" اب یہاں لفظ احباط آگیا فرمایا: "یہ اس لئے ہوا کہ انہوں نے اس چیز کو ناپسند کیا جو اللہ نے نازل فرمائی ہے" کراہت کا لفظ آپ بھی استعمال کرتے ہیں مگر وہ چیز وہ ہے جو طبیعت کو نہ صرف یہ کہ پسند نہ آئے بلکہ اس سے طبیعت میں ایک شدید ناگواری پیدا ہو۔ اللہ تعالیٰ کے کلام پاک سے کراہت کی ان کفار کو یہ سزا میں کہ "اللہ تعالیٰ نے ان کے تمام اعمال حبط کر دیے"۔

میں پہلے بھی وضاحت کر چکا ہوں کہ حبط کا استعمال نیکی کے اعمال کے ضائع ہونے پر ہوتا ہے۔ انہوں نے جو حاج کی مسماں نواز یاں کی تھیں، جس کا ذکر سورہ توبہ میں ہے: "أَجَعَلْنَا سِقَايَةَ الْحَاجَةِ وَعَمَارَةَ الْمَسِيْدِ الْحَرَامَ كَمَنْ أَمَنَ بِاللَّهِ وَالْيَوْمَ الْآخِرِ وَجَهَدَ فِي سَبِيلِ اللَّهِ لَا يَسْئُونَ عِنْدَ اللَّهِ"۔ "کیا تم لوگوں نے حاجیوں کو پانی پلانے اور مسجد حرام کی مجاوری کرنے کو اس شخص کے کام کے برابر ٹھہر لیا ہے جو ایمان لا یا اللہ پر اور روز آخر پر اور جس نے جانشناکی کی اللہ کی راہ میں۔ اللہ کے نزدیک تو یہ (دونوں) برابر نہیں ہیں"۔ اپنے زعم میں یہ مشرکین سمجھتے تھے کہ ہم اس طرح بڑی نیکیاں کمل رہے ہیں۔

یہ فی نفس نیکی کے عمل ہیں ہم نے اگر محمد (صلی اللہ علیہ وسلم) کی دعوت رد کر دی تو کیا ہوا!..... اگر کوئی آخرت ہے تو یہ نیکیاں ہمارے کام آئیں گی۔ ان کے اس زعم بالطلی کی تردید کی جا رہی ہے کہ ان کا دعوت توحید سے انکار اور اس کی مخالفت ایسے سمجھنے جراحت میں کہ ان کے وہ اعمال بھی جن کو وہ بڑی نیکیاں سمجھے میٹھے ہیں، جن پر ان کو نکیہ ہے وہ سب اس جرم کی پاداش میں اکارت اور بر باد کر دیے گئے۔

## امم سالقه کے انجام سے عبرت

آگے چلئے، فرمایا: أَفَلَمْ يَسِيرُوا فِي الْأَرْضِ "کیا یہ لوگ زمین میں چلے پھرے نہیں!"

فَيَنْظُرُوْا كَيْفَ كَانَ عَاقِبَةُ الَّذِينَ مِنْ قَبْلِهِمْ -: "تو یہ دیکھتے کہ ان کا کیا انجام ہوا جو ان سے پلے گزرے تھے۔" یہاں بالواسطہ قریش مکہ سے خطاب ہو رہا ہے کہ تمہارے قافلے شمال کی طرف آتے جاتے رہتے ہیں تو قوم ثمود کے جو کھنڈرات اس راستے میں پڑتے ہیں، انہیں تم دیکھتے ہو کہ نہیں دیکھتے؟ پہاڑوں میں تراشے ہوئے محلات کے کھنڈرات اور حضرت صالح علیہ السلام کی اومنی کا تالاب بھی تمہارے راستے میں آتے ہیں کہ نہیں آتے! تو کیا تمہیں عبرت حاصل نہیں ہوئی کہ اس قوم کا کیا حشر ہوا جو یہاں آباد تھی! ذرا اوپر جاتے ہو تو ثمود کی وہ اجزی ہوئی بستیاں جو کبھی خوب آباد تھیں، تمہارے راستے میں آتی ہیں کہ نہیں؟ کیا تمہیں یاد نہیں آتا کہ یہ قومیں کس جرم کی پاداش میں حلاکت کے انجام سے دوچار ہوئیں؟ پھر اصحاب مدینہ کی بستیاں بھی اسی راستے میں آتی ہیں۔ عرب کے جنوب میں احلف کا بر باد شدہ علاقہ ہے۔ تو ان اجازاً اور ویران بستیوں کو دیکھ کر بھی تمہیں یہ سبق حاصل نہیں ہوتا کہ کبھی تم سے کمیں زیادہ زور آور اور قوی قومیں دنیا میں آباد رہی ہیں۔ لیکن جب ان قوموں نے اللہ کے رسولوں کا نکار کیا، اللہ کی وحی کو ٹھکرایا تو ان قوموں کا کیا حشر ہوا؟ کیا تم ان سے عبرت نہیں پکڑتے اور سبق نہیں لیتے؟ تو درحقیقت آپ کے اس حصہ میں : أَفَلَمْ يَسِيرُوا فِي الْأَرْضِ فَيَنْظُرُوْا كَيْفَ كَانَ عَاقِبَةُ الَّذِينَ مِنْ قَبْلِهِمْ میں ان تمام قوموں کی طرف اشارہ ہے جن سے قریش اچھی طرح واقف تھے۔ نیزان قوموں کے انجام کا ذکر کئی سورتوں میں تفصیل سے آچکا تھا۔ ان قوموں کو جن عذابوں سے سابقہ پیش آیا انہی کا یہاں بیان ہے آگے فرمایا: دَمَرَ اللَّهُ عَلَيْهِمْ وَلِلنَّكَفِرِ يُنَّ أَمْثَالُهَا "اللہ نے ان کے سارے ساز و سامان کو انہی پر الٹ دیا، ان کی ساری قوت ان ہی پر دے ماری"..... دَقَرَتْ میں معنی ہیں تھس نہس کر دینا، ان کا فروں کی حلاکت، بر بادی اور تباہی اس صورت میں ہوئی کہ ان کا ساز و سامان انہی پر الٹ دیا گیا۔ انہی کے محلات ان ہی پر پلٹ دیتے گئے۔ ذرا سوچئے کہ ہمارے اس دور کی یہ جو سو منزل

عمرتیں اگر گریں گی، تو انہی انسان کی بنائی ہوئی عمارتوں کے ملبوہ میں کتنے ہزاروں انسان ہلاک ہوں آگے فرمایا! ..... وَلِلْكُفَّارِ يُنَزَّلُ مَا لَهُمْ بِهِ يَرَوْنَ اور جو "لام تعریف" ہے یہ عمد کalam ہے۔ اس سے مراد ہے کہ تمہارے مقابلہ میں جو کافر ہیں ان کے ساتھ بھی وہی مثالیں پیش آکر رہیں گی۔ ان کا معاملہ مختلف نہیں ہے، ان کو عذاب الٰہی کی پہلی قسط میدان بدھ میں ملے گی۔ اس کے بعد اور اقسام آنے والی ہیں۔ یہاں تک کہ ان کے لئے وہ صورت بھی آئے گی، جس کا بیان سورہ توبہ میں ہوا ہے کہ ان مشرکین عرب کے لئے قتل عام کا حکم اہل ایمان کو دیا جائے گا۔

اس آخری قسط کا حکم توفیہ میں آئے گا۔ لیکن پہلی قسط میں میدان بدھ میں آئے گی۔ ..... لہذا: وَلِلْكُفَّارِ يُنَزَّلُ مَا لَهُمْ بِهِ يَرَوْنَ کا ایک مطلب یہ ہے کہ جس تباہی و بر بادی سے سابقہ امم دوچار ہوئیں، وہ ان کافروں کے لئے بھی مقدر ہیں جو محمد رسول اللہ صلی اللہ علیہ وسلم کی دعوت کا انکار کر رہے ہیں۔ دوسرا مطلب یہ ہے کہ ان کافروں کی تباہی و بر بادی صرف دنیا کی سزا پر ختم نہیں ہوگی، جیسے بچھلی قوموں کی نہیں ہوئی بلکہ آخرت میں جس طرح ان قوموں کو اللہ تعالیٰ کے عذاب سے سابقہ پیش آئے گا، اسی طرح ان کافروں کو بھی یہ سابقہ پیش آکر رہے گا ..... وَاللَّهُ أَعْلَم

## اللَّهُ هُوَ الْأَصْلُ حَامِيٌ وَنَاصِرٌ

آگے چلنے فرمایا: ذَلِكَ بِإِنَّ اللَّهَ مَوْنَى الَّذِينَ أَبْيَوْا وَأَنَّ الْكُفَّارِ يُنَزَّلُ لَمَوْنَى

یہ انجام کیوں ہوا اور کیوں ہو گا؟ قوم نوح کا، قوم لوط کا، قوم عاد و شمود کا، قوم شعیب کا اور آل فرعون کا تو ہو چکا۔ ان کا بھی یہی انجام ہونے والا ہے اس لئے کہ اللہ کافی ہے، پشت پناہ ہے، حامی و ناصر ہے، مدد گار ہے ان کا جو ایمان لائے۔ اور ان کافروں کا حقیقتاً کوئی پشت پناہ نہیں، کوئی حامی نہیں، کوئی مدد گار نہیں، یہ سب بے یار و مدد گار ہیں۔ اپنے ساز و سامان پر ہی اترار ہے ہیں۔ جب کہ مسلمانوں کا معاملہ ساز و سامان کا نہیں۔ ان کا مولیٰ، ان کا حامی و ناصر، ان کا پشت پناہ ان کا اللہ ہے، ان کا مالک ہے، ان کا پروردگار ہے۔

اس آیت مبارکہ میں جو الفاظ آئے ہیں، اس کے متعلق تاریخی اعتبار سے ایک واقعہ نوٹ کر لیجئے۔ غزوہ احمدیں یہ واقعہ پیش آیا تھا کہ وہاں مسلمانوں کو وقیٰ طور پر شکست ہوئی، ستر صحابہ کرام "شہید ہوئے تو حضور اپنے ساتھیوں کو لے کر جبل احمد پر چڑھ گئے تھے۔ اس وقت ابو سفیان کفار مکہ کے لشکر کے پس سالار تھے۔ وہ دامن احمد میں پہنچ گئے۔ ابو سفیان کو پہاڑ پر چڑھنے کی توبہ تھا نہ ہوئی انہوں نے دامن کوہ ہی سے نفرہ لگایا۔ ان کا نام ادب سے اس لئے لے رہا ہوں کے بعد میں ایمان لے آئے تھے۔ ان کا نفرہ تھا: لنا عزیٰ ولا عزیٰ لکم۔ اے مسلمانو! ہمارے لئے تو عزیٰ دیوی ہے جو ہماری مدد کرتی ہے، تمہارے لئے کوئی عزیٰ نہیں، کوئی دیوی نہیں، کوئی تمہارا پشت پناہ نہیں۔ جب اس نفرے کی آواز اور پہنچی تو حضور صلی اللہ علیہ وسلم نے حضرت عمرؓ کو حکم دیا کہ تم جواب دو: اللہ مولانا ولا مولیٰ لکم۔ ہمارا مولیٰ اللہ ہے، تمہارا مولیٰ کوئی نہیں۔ تمہارے لئے یہ دیوی، دیوما سراب ہیں: رَأَى هِيَ إِلَّا أَسْمَاءَ سَيِّمَةً هَا أَنَّمُ وَإِبَاءَ كُمْ۔ یہ تو پچھہ نام ہیں جو تم نے گھڑ لئے ہیں، جن کو تم پکارتے ہو، ان اسماء کا مسئلہ کوئی نہیں ہے، ان کا مصدقہ کوئی نہیں ہے۔ ترسول اللہ صلی اللہ علیہ وسلم نے جواب میں یہ نفرہ لگانے کا حکم فرمایا کہ: اللہ مولانا ولا مولیٰ لکم۔ معلوم ہوتا ہے کہ آپ نے یہ اسلوب اس آیت مبارکہ سے اخذ فرمایا۔ واللہ اعلم

اللہ کا شکر ادا کرتا ہوں کہ آج کی نشست میں جتنے حصہ کام طالعہ پیش نظر تھا، وہ حصہ اس کے فضل و کرم سے مکمل ہوا۔ چار نشتوں میں اس سورہ مبارکہ کا پہلا رکوع ختم ہوا۔ انشاء اللہ العزیز ہم آئندہ نشست سے دوسرے رکوع کے مطالعہ کا آغاز کریں گے۔  
(جاری ہے)

قرآن حکیم کی مقدس آیات اور احادیث نبوی آپ کی دینی معلومات میں اضافے اور تبلیغ کے لئے اشاعت کی جاتی ہیں میں کا احترام آپ پر فرض ہے۔ لہذا جن صفات پر یہ آیات درج ہیں ان کو صحیح اسلامی طریقے کے مطابق بے ہرمی سے محفوظ رکھیں۔